

ክርስቲያናዊ ሥነ-ምግባር ስምንተኛ ክፍል

ክርስቲያናዊ ሥነ-ምግባር

8ኛ ክፍል

የመጀመሪያ ቅጂ

ክርስቲያናዊ ሥነ-ምግባር ስምንተኛ ክፍል

መክስተ ርዕስ(ይዘት)

መግቢያ	3
ምዕራፍ አንድ አንቀጸ ብጽአን	4
1.1 በመንፈስ ድሆች የሆኑ ብጽአን ናቸው መንግስተ ሰማያት የእነርሱ ናትና	5
1.2 የሚያዝኑ ብጽአን ናቸው መጽናናትን ያገኛሉና	6
1.3 የዋሆች ብጽአን ናቸው ምድርን ይወርሳሉና	7
1.4 ጽድቅን የሚራቡ፣ የሚጠሙ ብጽአን ናቸው ይጠግባሉና	8
1.5 የሚምሩ ብጽአን ናቸው ይማራሉና	9
1.6 ልቦን ግድብን ብጽአን ናቸው እግዚአብሔርን ያዩታልና	10
1.7 የሚያስታርቁ ብጽአን ናቸው የእግዚአብሔር ልጆች ይባላሉና	10
1.8 ስለ ጽድቅ ብለው የሚሰደዱ ብጽአን ናቸው መንግስተ ሰማያት የእነርሱ ናትና	11
የምዕራፉ የማጠቃለያ ጥያቄዎች	14
ምዕራፍ ሁለት ስድስቱ ሕግጋተ ወንጌል እና ቃላተ ወንጌል	15
2.1 ስድስቱ ሕግጋተ ወንጌል	16
2.1.1 ክፉውን በክፉ አትቃወሙ	16
2.1.2 በወንድሙ ላይ የሚቆጣ ሁሉ ፍርድ ይገባዋል	17
2.1.3 ወደ ሴት ያየ ሁሉ የተመኛትም ያን ጊዜ በልቡ ከርሷ ጋር አመንዝሯል	18
2.1.4 ያለ ዝሙት ምክንያት ሚስቱን የሚፈታ አመንዝራ ያደርጋታል	19
2.1.5 ከቶ አትማሉ	20
2.1.6 ጠላቶቻችሁን ውደዱ	20
2.2 ስድስቱ ቃላተ ወንጌል	21
የምዕራፉ የማጠቃለያ ጥያቄዎች	24
ዋቢ መጻሕፍት	25

ክርስቲያናዊ ሥነ-ምግባር ስምንተኛ ክፍል

መግቢያ

የክርስቲያናዊ ሥነ-ምግባር ትምህርት በምግባር (በሥራ) የሚገለጽ ነው። መጽሐፍ ቅዱስ ሃይማኖትንና ምግባርን በተለያዩ ምሳሌዎች መስሎ አንዱ ከአንዱ ተነጥሎ ምንም ዓይነት መንፈሳዊ ጥቅም እንደማይሰጥ ይገልጻል ለምሳሌ ሐዋርያው ቅዱስ ያዕቆብ ሃይማኖትን በሥጋ ሥነ ምግባርን በነፍስ መስሎ ነፍስ የተለየችው ሥጋ መሄድ፣ መራመድ፣ መንቀሳቀስ መሥራት ማሰብና ማውራት እንደማይችል ሁሉ ሃይማኖትም እንዲሁ ብቻውን ሃይማኖታዊና ክርስቲያናዊ ሥራ ከሌለው ለመንግሥተ ሰማያት ለዘለዓለማዊ ሕይወት አያበቃም ይለናል።/ያዕ 2፤14-17/ ጌታችንም በወንጌል አሥሩን ደናግል ጠቅሶ አምስቱ መብራታቸውንና ዘይታቸውን አሟልተው የተገኙት ልባሞች ወደ ሰርጉ ቤት በክብር ሲገቡ መብራት ብቻ ይዘው ዘይቱን ያላሟሉ ሰነፎች የሰርጉ ቤት በር እንደተዘጋባቸው እና ሳይገቡ እንደቀሩ ይናገራል።/ማቴ 25፤ 1-14/ መብራቱ ሃይማኖት ሲሆን ዘይቱ ደግሞ ምግባር ነው።

ክርስቲያናዊ ሥነ ምግባር በምድር እያለን ሰማያዊ ኑሮ በምድር ኖረን ለሰማያዊ መንግሥት የምንበቃበት ሕይወት ነው። የሰው ልጅ በጥሩ ምግባር እራሱን የሚመራበትን ሕግ እግዚአብሔር አምላክ በሕግ ልቦና በሕገ ኦሪት እና በሕገ ወንጌል ሰጥቷታል። ሰው ጥሩ ወይም መጥፎ ሥነ-ምግባር አለው ስንል በሁለት ነገሮች ማየት እንችላለን።የመጀመሪያው ውጫዊ ሥነ-ምግባር ሲሆን ሁለተኛ ደግሞ ውስጣዊ ሥነምግባር ነው። ውጪያዊ ሥነ ምግባር ሰዎች የሚያዩት ነው። ይኸውም አለባበስ፣አመጋገብ፣ አረማመድ በአጠቃላይ ሰዎች አይተው ሊናገሩት የሚችሉት ነገር ማለት ነው። <<መልካሙን ሥራችሁን አይተው በሰማያት ያለውን አባታችሁን እንዲያመሰግኑት ብርሃናችሁ እንዲሁ በሰው ፊት ይብራ>> ማቴ. 5÷16 ውስጣዊ ሥነ-ምግባር ማለት ደግሞ እግዚአብሔር የሚያየው ነው። ውስጣዊ ሥነ ምግባር ለውጪያዊ ሥነ ምግባር ማማር እና በእግዚአብሔር የተወደደ ለማድረግ ጉልህ ድርሻ ያለው ነው። <<ጽድቃችሁ ከጻፎች እና ከፈሪሳውያን ጽድቅ ካልበለጠ ወደ መንግስተ ሰማያት ከቶ አትገቡም >> ማቴ 5÷20

ክርስቲያናዊ ሥነ-ምግባር ስምንተኛ ክፍል

ምዕራፍ አንድ

አንቀጽ ብጽአን

ዓላማ

ተማሪዎች ይህንን ትምህርት ሲያጠናቅቁ

- አንቀጽ ብጽአን በመባል ስለሚታወቀው የጌታችን ኢየሱስ ክርስቶስን ትምህርት በሚገባ ይረዳሉ።
- ተማሪዎችን ብጽአን ሊሰኛቸው የሚያስችል በተግባር የሚታይ ክርስቲያናዊ ሥነ-ምግባር እንዲኖራቸው ይረዳል።

የመክፈቻ ጥያቄዎች

- አንቀጽ ብጽአን ማለት ምን ማለት ነው?
- አንቀጽ ብጽአንን ያስተማረው ማን ነው?
- ብጽአን ማለት ምን ማለት ነው?

ተግባር

ተማሪዎች አንቀጽ ብጽአን የሚባሉትን በመዘርዘር ለመምህራችሁ ተናገሩ።

አንቀጽ ብጽአን የተባለውን ትምህርት ያስተማረው ጌታችንና መድኃኒታችን ኢየሱስ ክርስቶስ ነው። ትምህርቱም የሚገኘው በማቴዎስ ወንጌል ከምዕራፍ 5፡1-10 ድረስ ነው። አንቀጽ ብጽአን የተባለውም ትምህርቱ በብጽአን አዋጆች ስለሚጀምር ነው። አንቀጽ ብጽአን የተራራው ስብከትም ይባላል። ምክንያቱም ጌታ ትምህርቱን ሲያስተምር በእስራኤል ሰሜን በጥብርድያኖስ ባህር አጠገብ በቅፍርናሆም አካባቢ በሚገኘው ሁለት ማይል ከፍታ ባለው ተራራ ኮረብታ ላይ ስለሆነ ነው።

ይህ ትምህርት የሐዲስ ኪዳንን ሕግ የያዘ ነው። የብሉይ ኪዳን ሕግ በተራራ ላይ እንደተሰጠ ሁሉ የሐዲስ ኪዳንም በተራራ ላይ ተሰጠ። የሐዲስ ኪዳን ሕግ በፊደል ሳይሆን በመንፈስ የሚመራ ነው። ማለትም እንደ ብሉይ ኪዳን በፊደል ተቀርፆ ለመብራራት እንደተሰጠው አይደለም ይልቁንም ክርስቶስ እኔ ግን እላችኋለሁ እያለ እራሱ በመናገር ያስተማረው ስለሆነ የመንፈስ ሕግ ይባላል። ለክርስቲያን የህግ ሁሉ ፍፃሜ ፍቅር ስለሆነ ሕግጋቱን የሚፈጸመው በፍቅር ነው። እንዲያውም ከታዘዘው በላይ አትርፎ መልካምን ይሠራል። በዚህም ምክንያት የሐዲስ ኪዳን ሕግ ትሩፋት ይባላል። ስለዚህ ይህ የሐዲስ ኪዳን ሕግ በራሱ በባለቤቱ የተሰጠ የፍቅር ሕግ ስለሆነ ለብሉይ ኪዳን ሕግ መፈጸምያ ነውና የበለጠ ልንታዘዝለት ይገባል።

አንድ ንጉስ መንግስቱ ከተደላደለ በኋላ ሕጉን በአዋጅ እንደሚገልፅ ሁሉ ጌታችንም ብጽአን የሚላቸውን ማን እንደሆኑ በአዋጅ መልክ ስለተናገራቸው የቤተክርስቲያን ሊቃውንትን

ክርስቲያናዊ ሥነ-ምግባር ስምንተኛ ክፍል

የብፁአን አዋጆች ብሏቸዋል። ብፁዓን ማለት ንዑዳን፣ ክቡራን፣ የተመሰገኑ፣ የታደሉ፣ የተባረኩ፣ ደስተኞች ማለት ነው። በዚህ ቃል እመቤታችን ቅድስት ድንግል ማርያም ተጠርታለች።/ሉቃ1፥45-50/ ቅዱስ ጴጥሮስም ተጠርቶበታል።/ማቴ16፥17/ ሌሎችም ቅዱሳንም በዚህ ሥም ተጠርተውበታል። ስለዚህ ቅዱሳን ለተጠሩበት ለዚህ ስም መብቃት ታላቅ ክብር ነው። ጌታችን ኢየሱስ ክርስቶስ ቃሉን ሰምተው የሚያደርጉትን ማቴ. 13፥23፣ ሳይዩ የሚያምኑ ዮሐ.20፥29፣ ወደ ሰርጉ የተጠሩትን ራዕ/19፥8/ ብጹአን ናቸው በማለት አስተምሯል። ይህ አጠቃላይ አገላለፅ ያስተማረው ሲሆን አዋጆች ላይ ግን እነማን ብፁአን እንደሆኑ በዝርዝር ያስተምረናል።

1.1 በመንፈስ ድሆች የሆኑ ብጹአን ናቸው መንግስተ ሰማያት የእነርሱ ናትና ፤

በመንፈስ ድሆች የሆኑ ብጹአን ናቸው ሲባል ድህነቱ የመንፈስ መሆኑን ልናስተውል ይገባል።የመንፈስ ድሆች ማለት መንፈሳቸው(ሞራላቸው) ከዕውቀት፣ከማስተዋልየደኸዩ ምንም ያልተማሩ ማንነታቸውን የማያውቁ ማለት ሳይሆን ሁሉ እያላቸው ግን የራሳቸው ሳይሆን የእግዚአብሔር መሆኑን አውቀውና አምነው ያላቸውን ሁሉ የእግዚአብሔር ነው ያሉ እና እኔ ደኅ ነን የሚሉ ማለት ነው።ዕውቀት፣ ገንዘብ፣ ጥበብ እያላቸው የማይኮሩ ሀብት የእግዚአብሔር የባህርይ ገንዘብ ነው ለእኛስ የሚስማማን ችግር ነው፤እውቀት የእግዚአብሔር የባህርይ ገንዘብ ለእኛስ የሚስማማን ድንቁርና ነው ብለው ሁሉንም ለእግዚአብሔር አሳልፈው የሚሰጡ ሰዎች ብፁዓን ይባላሉ።

አብርሃም እግዚአብሔርን የሚውድ በእግዚአብሔር የተጠራ ሲሆን ከአምላኩ ጋር ለመነጋገር በፊቱ በቆመ ስዓት እኔ አፈር ነኝ ብሏል። ዘፍ 18፤27 መዝ 21፤6 መዝ 69፤5

ሰው ከእናቱ ሆድ ሲመጣ እራቁቱን ይመጣል ወደ ማጣበትም እራቁቱን ይመለሳል።አንዳ ነገር የራሱ የሆነ የለም ።ኢዮ.1፥21 እንኳን ያገኘነው እውቀት፣ሀብት፣ደስታና ሰላም፣ቀርቶ እኛ ራሳችንም የእግዚአብሔር ነን ምድር(ሰው) መላዋን የእግዚአብሔር ናት።መዝ. 23፡1

የተሰጠን ሁሉ ከእግዚአብሔር የተሰጠ እንጂ ከእኛ የሆነ ምን የለም ።ምክንያቱም ከእኛ መቼ እንደሚወሰድ አናውቅም።

- ሰላም፣ ሃብት፣ እውቀት፣ ስልጣን፣ጤና መቼ እንደሚወሰድብን አናውቅም ስለዚህ የእኛ የሆነ ምን እንደሌለ በማወቅ በመንፈስ ድሃ መሆን ያገባናል።

ለምሳሌ

ቅዱስ ኢዮብ(መ.ኢዮብ በሙሉ)

- እራቁቱን መምጣቱን አምኗል።
- ሰጪም ነሺም እግዚአብሔር ብቻ መሆኑን አምኖ መስክሯል።
- ስለሁሉም ነገር እግዚአብሔርን አመስግኗል።

ቅዱስ ዳዊት

•

ክርስቲያናዊ ሥነ-ምግባር ስምንተኛ ክፍል

- ንጉስ ዳዊት በጉባዔ ፊት እግዚአብሔርን ሲያመሰግን ክብር፣በለጠግነት፣ኃይልን ብርታት የእግዚአብሔር መሆኑን በመግለጽ ተናግሯል፡፡1ኛ.ዜና.29፡11-16
- የመንፈስ ድህነት ከተሰበረ ልብ ይገኛል፡፡ የተሰበረን ልብ ደግሞ ዳግም እግዚአብሔር አይንቅም፡፡እርሱ ወደ ትሁታንና በቃሉም ወደሚኖሩት ሰዎች ጌታችን ይመለከታል፡፡ መዝ.50፡17፤ኢሳ.57፡15
- ጌታችን እራሱ ሁሉ የእርሱ ሲሆን እኛን ባለጸጋ ለማድረግ ስለኛ ደሃ ሆነዋልና፡፡ 2ኛ.ቆሮ.8፡9

ሐዋርያት

- ሐዋርያት ሁሉን (እናት፣አባት፣ልጅ፣....) ትተው፣ እራሳቸውን ክደው ተከትለውታል፡፡ ይህም ሌላውን ለማገልገል፣ በወንጌል ምክንያት እንጂ በሌላ ምንያት አይደለም፡፡
- የሚያስፈልገንን ሁሉ ከእግዚአብሔር ከበቂ በላይ እናገኛለን፡፡እኛ ብቻ በመንፈስ ድሆች እንሁን፡፡(በኪዳን ሳንለምነው የሚያስፈልገንን አውቆ የሚሰጠን ...) እንዲል፡፡
- ቅ/ጳውሎስም «አንዳች የሌለን ስንሆን ሁሉ የእኛ ነው፡፡...ድሆች ስንሆን ብዙዎችን ባለጠግኝ እናደርጋለን፡፡»ብሏል፡፡2ኛ ቆሮ. 6፡10
- ስለዚህ፡-

ድህነትን በጤና፣በጉልበት፣በገንዘብ፣በሰላም፣በዘመድ፣በእውቀት፣በቅድስና፣በስልጣን ከእግዚአብሔር የተሰጠኝ ነው በማለት የለኝም ካልን(በንፋግነት አይሁን እንጂ) «በመንፈስ ድሆች» ሲያስብለን ሳይኖረን የለኝም ግን ዋጋ አያስጥም ፡፡ በመሆኑም በመንፈስ ድሆች የሆኑ መንግስተ ሰማይን ከእግዚአብሔር ዘንድ ይቀበላሉ፡፡ ክርስቶስም ከእነርሱ ጋር ይኖራል፡፡ ስለሆነም በመንፈስ ድሆች የሆኑ ሰዎች በምድር ላይ የእርሱ መንግስት አካል ሲሆኑ-መንፈሳዊ በረከቶቹን ይቀበላሉ፡፡ ከዚህም በላይ የእግዚአብሔር ዘላለማዊ መንግስት አካል ለመሆናቸው እርግጠኖች ናቸው፡፡

1.2.የሚያዝኑ ብጹአን ናቸው መጽናናትን ያገኛሉና

ለእግዚአብሔር ፈቃድ የሚያዝኑ እንጂ የዓለም ሐዘን እያሰቡ የሚያዝኑትን አይደለም፡፡ እንደ እግዚአብሔር ፈቃድ የሚያዝኑ እንጂ የዓለም ሐዘን እያሰቡ የሚያዝኑትን አይደለም ስለ ኃጢአት ተጸጽቶ ለንስሐ ማዘን ተገቢ ነው፡፡ የዚህ ዓይነቱ ጸጸት የሌለበትን ወደ መዳን ያሚያደርሰው ንስሐ ያደርጋል፣ የዓለም ሐዘን ግን ሞትን ያመጣል/2ኛ ቆሮ 7፡9-10/፡፡ ከዚህም ሌላ ለጠፋት ሰዎችም ልናዝን ይገባል፡፡ ጌታችን ብዙ ሕዝብ ባየ ጊዜ እረኛ እንደሌላቸው በጎች ተጨንቀው ተጥለውም ነበርና አዘነላቸው፡፡ በተለይም ደግሞ ከሕገ እግዚአብሔር ርቀው በኃጢአት ለጠፋ ሰዎች ልናዝንና ልናለቅስ ይገባል፡፡ ሀዘንን በሁለት ክፍለን ማየት እንችላለን፡፡

ሀ.የማይገባ ሀዘን

እናት አባት ሞቱብኝ እህት ወንድም የለኝ ርስት ጉልት የለኝ ብሎ ማዘን አይገባም፡፡ እንደ እናት አባት ሥላሴ እንደ እህት ወንድም መላእክት እንደ ርስት ጉልት መንግስተ ሰማያት

ክርስቲያናዊ ሥነ-ምግባር ስምንተኛ ክፍል

አሉልንና። ስለዚህ ዘመድ፣ እናት፣ አባት፣ ልጅ፣... ሲሞትብን የምናዝነው ሀዘን ብጽዕ አያሰኝም፡
፡ ነገር ግን ማዘን ተገቢ አይደለም የተባለ ግን አይደለም ከልክ ያለፈ ሊሆን ግን አይገባም።
እንዲሁም የልማዳቸውን (ጫት፣ ሲጃራ፣ መጠጥ፣...) አጥተው ለሚጨነቁ፣ ለሚረበሹ በማዘን
መርዳት፣ ገንዘብ መስጠት አይገባም ብጽዕ ሊያሰኝም አይችልም።

ለ. የሚገባ ሃዘን

አንድ ክርስትያን ሊያዝንባቸው የሚገቡ እና ብጽኦ የሚያሠኙ ዘናት የሚከተሉት ናቸው።

1. ስለ ራስ ኃጢአት እያሰቡ ማዘን፣ ማልቀስ

- ስለሰሩት ሀጢአት በማሰብ ፍጹም የሆነ የንስህ ሀዘን ማዘን ብጽዕ ያሰኛል።
ምሳሌ፡- አባታችን አዳም፣ ቅ/ጴጥሮስ(ማቴ. 26:69-75)
- ምንም የጽድቅ ስራ ሳልሰራ (ምጽዋት...) ዘመኔ አለቀ ብሎ ማዘን ብጽዕ ያሰኛል።

ምሳሌ፡- እንደ ቅዱስ አግናጤዎስ ምጥው ለአንበሳ

2. ስለ ባልንጀራ ሀጢአት ማዘን፣ ማልቀስ

ባልንጀሮች ሀጢአት ሲሰሩ ከማማት፣ ከመሳለቅ፣... ይልቅ በማዘን እግዚአብሔር ይቅር እንዲላቸው መጸለይ ይገባል።

- እንኳን ባልንጀራ ለሚጠሉንም ጭምር መጸለይ ይገባል።
ምሳሌ፡- ሣሙኤል ለሳኦል እንደጠለየ(1ኛሣሙ. 16:1-3)፤ ቅድስት ክርስቶስ ሰምራ ለሰይጣን ምህረት እንደለመነች።

3. ስለ ሞተ ወልደ እግዚአብሔር እያሰቡ ማዘን።

ክርስቲያን ዘውትር ስለ ሞተ ወልደ እግዚአብሔር እያሰበ ማዘን ይገባዋል። ምክንያቱም አምላካችን ስለእኛ ሲል የደረሰበት መከራ ለሰክንድ እንኳን ሊዘነጋ አይችልም። ወንጌላዊው ቅዱስ ዮሐንስ መላ ዘመኑን ሙሉ ስለክርስቶስ መከራ መስቀል እያሰበ በሀዘን እንደኖረ። እመቤታችን ቅድስት ድንግል ማርያምም ቅድስት ነፍሷ ከቅድስት ስጋዋ እስክትለይ ድረስ ስለ ክርስቶስ ስታዝን ኖራለች።

ከዚህም በተጨማሪ በሰማዕታ ላይ የደሰውን ግፍና በደል እያሰቡ ማዘን/የሐ.ሥራ. 8:1/ እንዲሁም ጌታም ስለ እየሩሳሌም እንዳለቀሰላት/ሉቃ 19:41/ ሁሉ ስለ ቅድስት ሀገራችን ኢትዮጵያ ማዘንና ማልቀስ ይገባል። እንደዚህ አይነቶቹን ሃዘናት የሚያዝኑትን እግዚአብሔር ያጽናናቸዋል። ቅዱስ ዳዊትም “በለቅሶ የሚያዘሩ በደስታ ያጭዳሉ” እንዳለ። በዚህ ዓለም በክርስትና ምክንያት በልዩ ልዩ ፈተና የሚያዝኑ በላይኛው ዓለም ተጽናንተው በደስታ ይኖራሉ። ፡/1ጴ.1:6-7/ ሰዎች እንደ እግዚአብሔር ፈቃድ ስለ ሐይማኖታቸው ሲያዝኑ የፍቅር አባት የሆነው እግዚአብሔር እንባቸውን ያበስላቸዋልና።/ራዕ.7:17/ እነርሱም እግዚአብሔር የሚሰጣቸውን ይቅርታ ስለሚያወቁ ይጽናናሉ። በሀዘናቸውና በጸሎታቸው አማካይነት የራሳቸውን እና የሌሎችንም ሕይወት እንደሚለውጥ ስለሚያወቁ ይጽናናሉ። በመጨረሻውም ዘመን ኅዘንም ሆነ ለቅሶ የሌለባት የመንግስተ ሰማያት ቤተሰቦች ይሆናሉ።

ክርስቲያናዊ ሥነ-ምግባር ስምንተኛ ክፍል

1.3. የዋሆች ብፁአን ናቸው ምድርን ይወርሳሉና

የዋሆነት ማለት ገርነት፤ ቂምን አለመያዝ፤ የበቀል ብድራትን አለመመለስ ይልቁንም አስቀድሞ ይቅር ማለት፤ ያለውን ሁሉ በነጻ የሚሰጥ፤ ቢወሰድበትም ጨምሮ የሚሰጥ ማለት ነው። ከየዋሆነት ጠባይ የደረሱ ሰውነታችንን መክረን አስተምረን ማኖር ይቻላል ብለው በምክረ ካህን የሚኖሩና የበደሏቸውን የማይመለከቱ ብፁዓን ናቸው። የዋሆነት ሞኝነት አይደለም መንፈሳዊ ጥበብ ነው እንጂ /ያዕ 3፤13 ዘጸ 31፤3/

ጌታችን እና መድኃኒታችን ኢየሱስ ክርስቶስ ከእኔ ተማሩ እኔ የዋህ በልቤም ትሁት ነኝና ለነፍሳችሁም እረፍት ታገኛለችሁ።/መቴ 11:29/ብሏል ስለዚህ ከአባታችን መማር ያስፈልጋል። እርሱ ሲሰድቡት መልሶ አልዛተም /1ኛ.ጴጥ.2:23/። በነገር ሁሉ እንዳደረጉት ሆነላቸው። “ለመታረድ እንደሚነዳ እንደ የዋህ በግ” እንዳለ ነቢዩ ኤርምያስ/ኤር 11:19/ የዋሆነት እንደህጻን መሆን ነው።/ማቴ.ም.19/ ሐዋርያው ቅዱስ ጳውሎስም በገላትያ መልእክቱ ከጠቀሳቸው የመንፈስ ፍራዎች አንዱ ነው።/ገላ 5/

ምሳሌ:- የሴፍ ወንድሞቹ ቀንተው እንደሸጡት ጌላ ግን በየዋሆነት በደላቸውን

ሳይቆጥ እንደተቀበላቸው /ዘፍ 45/

:- ቅዱስ ዳዊትም እግዚአብሔር በእጁ የተጣለለትን ጠላቱ ሳኦልን መግደል ሲችል ራርቶ የተወው በሞኝነት ሳይሆን በየዋሆነት ነው።/1ኛ ሳሙ 24:4-22/

ይህ ትዕዛዝ ገሮች ምድርን ይወሳሉ።ተብሎ በመዝሙረኛው ዳዊት ተገልጧል።/መዝ.36: 11/ ምድር መባሏም ይህ አልፎ በዚህ የምትተካ፤ ምድራዊያን ባድቃን የሚወረሷት ፤ በምድር ተድላ ሥጋ እንደሚፈጸም በመንግስተ ሰማይም ተድላ ነፍስ ይፈጸማል ሲል ነው።/ራዕ 21/

1.4 ጽድቅን የሚራቡ፤ የሚጠሙ ብፁአን ናቸው ይጠግባሉና

ጽድቅ ማለት ሕግን መፈጸም፤ እንደ ሕግ መኖርና መመራት፤ ትክክለኛነት፤ እውነኛነት ማለት ነው። /ሮሜ 3።11/ ስለዚህ ስለፍቅሩ የሚሳሉ በመማርና በማስተማር፤ በሃይማኖት ፤ በምናኔ በንስሐ የሚራቡ ሰዎች ንዑዳን ክቡራን ናቸው። ይህንን መልካም ስራ በማድረጋቸው መንግስተ ሰማያትን በመውረስ ሰማያዊ ፍቅርና ደስታን ይጠግባሉ። እንደምሳሌም በሀገራችን ያሉ የአብነት ትምህርት ቤት የመምህራንንና የተማሪዎች ህይወት መመልከት እንችላለን።

የሰው ልጅ በራሱ ጥረት ብቻ ጽድቅ ሊሆን አይችልም። እግዚአብሔር ግን በባሕርይው ቅዱስ ነው።/ዕዝ.9:9፤1ኛጢሞ.4:8/ ስለዚህ ፍጹም ጽድቅ የሚገኘው ከእግዚአብሔር ዘንድ ብቻ ነው። የተራቡና የተጠሙ ሁሉ ወደእርሱ መጥተው እንዲጠግቡና እንዲረኩ በተለያየ ጊዜ ጥሪውን አስተላልፏል።(ኢሳ.55:1፤ዮሐ. 8:31) በብሉይ ኪዳን እግዚአብሔር ስሙ ሲጠራ «እግዚአብሔር ጽድቃችን» ተብሎ እንደሆነ ተገልጧል።(ኢሳ. 23:5-6፤ዮሐ. 6።32-51)

ጽድቅ የሚራቡ እና የሚጠሙ ሲል ከእግዚአብሔር ዘንድ የሚገኘው ጽድቅ ማለት ነው።

ክርስቲያናዊ ሥነ-ምግባር ስምንተኛ ክፍል

ጌታችን በዚህ ዓለም ሳለ እውነትና ጽድቅ እኔ ነኝ ብሏልና።/ዮሐ.14:6/ ስለዚህ ጽድቅን መራብና መጠማት ማለት ጌታችን መድኃኒታችን ኢየሱስ ክርስቶስን መናፈቅ እንደ እንጀራና ውኃ መፈለግ ማለት ነው። “የህይወት እንጀራ እኔ ነኝ” እንዳለ። /ዮሐ.6:32-51/

ቅዱስ ዳዊትም «ዋልያ ወደ ውኃምንጮች እንደሚናፍቅ አቤቱ ነፍሴ አንተን ትናፍቃለች ነፍሴ ወደ ህያው አምላክ ተጠማች መቼ እደረሳለሁ የአምላክ ፊት መቼ አየዋለሁ።»/መዝ.41:1-2/ ቅዱስ ጳውሎስም «ልሔድ ከክርስቶስ ጋር ልኖር እናፍቃለሁ።ከሁሉ ይልቅ የሚሻል ነውና።»/ፊሊ.1:23/ እንዳሉት ጽድቅን መራብ ማለት እንዲህ ነው።

በጠቃላይ ሰው በስጋው ሲራብ ጉልበቱ ይደክማል ክንዱ ይዝላል ሰው በነፍሱ ሲራብ ማለትም ሕያዊት ነፍስ እግዚአብሔርን ስትራብ ትዝላለች መንፈሳዊ ዝለት ይገጥማታል። ስጋ ለርሃቡ ማስታገሻ የሚበላ የሚጠጣ እንደሚሻ ሁሉ ቅዱሳንም እንዲሁ እግዚአብሔርን ይራባሉ ይጠማሉ። በዚህ መልኩ የተጠሙትን ሁሉ እግዚአብሔር ዘላለማዊ ዋጋ መንግስቱን በመስጠት ከርሃባቸው ያጠግማቸዋል።

1.5. የሚምሩ ብፁአን ናቸው ይማራሉና

የሚምሩ ሲል የሚራሩ ፣ቸር የሆኑ ይቅርታ የሚያደርጉ ማለት ነው። ከመንፈስ ፍሬዎችም አንዱ ሲሆን ክርስትያን ሁሉ ሊፈጽማቸው ከሚገቡ ተግባራት አንዱ ነው። ምህረት ማድረግ ሲባል ተበድሎ ብቻ ሳሆን ሲበድሉም ማሩኝ፤ ይቅር በሉኝ ብሎ መጠየቅ ተገቢ ነው። ምህረት በሦስት ይከፈላል እነርሱም ፡-ምህረት ሥጋዊ፤ ምህረት መንፈሳዊ እና ምህረት ነፍሳዊ ናቸው።

1.ምህረት ሥጋዊ፡- ማለት በዓለም ሲኖሩ ለተቸገሩ ሁሉ ቀዶ ማልበስ፣ቆርሶ ማጉርስ፤ ቢበድሉ ማሩኝ፤ ቢበድሉ ይቅርታ መጠየቅ ነው። ልክ እንደ ደጉ ሳምራዊ ማድርግ ነው።/ሉቃ 10: 30 -37/

2.ምሕረት መንፈሳዊ ፡- ማለት ክፉ ምግባር ውስጥ ያለን ሰው መክሮ አስተምሮ ክፉ ምግባሩን አስትቶ በጥሩ ምግባር እንዲሰማራ ማድረገረ ነው። መጥምቁ ዮሐንስ ክፉታቸውን እንደ በጎ ምግባር ያያዙትን ፈሪሳውያንን እንዳስተማራቸው ።/ማቴ 3: 7/ በዚህም ክፉታቸውን በመተው ዮሐንስን የተከተሉም ነበሩ። ይህን መንገድ በመከተል የሚያስተምሩ ሰዎች ምሕረት መንፈሳዊ ያደርጋሉ።

3.ምሕረት ነፍሳዊ፡- ክፉውን ሃይማኖት በጎ ሃይማኖት መስሎት ይዞት ሲኖር ፤ ክፉውን ሃይማኖት አስትቶ በጎውን ሃይማኖት ማስያዝ ነው። ለክ ቅዱስ ጳውሎስን እግዚያብሔር መንገድን አስተምሮ ወደ ክርስትና ሃይማኖት እንደመለው።/ሐዋ 9:1/ በዚህም ለቅዱስ ጳውሎስ ምሕረት ነፍሳዊት መደረጉን እንመለከታለን። ቅዱሳን ሐዋርያትም ጌታችንን አብነት በማድረግ ለዓለም ሁሉ በጎውን ሃይማኖት አስተምረዋል። በዚህም መንገድ በመጓዝ ሰውን ወደ ርትዕት ወደ ሆነችው ሃይማኖት የሚመለሱ ሁሉ ምሕረት ነፍሳዊ እያደረጉ ነው።

ክርስቲያናዊ ሥነ-ምግባር ስምንተኛ ክፍል

በአጠቃላይ ምህረት ከእግዚአብሔር ባህሪያት አንዱ ስለሆነ የሚምር ሁሉ እርሱን ይመስለዋል።/መዝ102፤8/ እግዚአብሔር በንስሐ የሚመለሱትን ሲምር አይዘልፋቸውም፤ አይሰድባቸውም ይልቅስ በፍጹም ይቅርታ ይቀበላቸውል።/ማሪያም መግደላዊት፤ዘኢዎስ፤ ..በምሳሌነት ለጠቀሱ ይችላሉ። ስለዚህ እግዚአብሔር ከእኛ የሚሻው ምሕረት ማድረግ ነው። /ሚክ.6፡8/ ምህረት የሚያደርግላቸውም ምህረትን ለሚያደርጉ ብቻ ነው። ለዚህ ነው እኛም በጸሎታችን “የበደሉንን ይቅር እንደምንል በደላችን ይቅር በለን” ።/ማቴ.5፡6/ በማለት ምህረትን የምንለምነው። እኛም ምህረት የምናደርግ ከሆነ በሰዎች ዘንድ ታማኝ፤ ቅን፤ ተወዳጅ ስንሆን እግዚአብሔር አምላክ በዳግም መጽሐት ሲገለጥም ፍጹም የሆነ ምህረትን ያደርግልናል።

1.6. ልብ ንፁሐን ብፁሐን ናቸው እግዚአብሔርን ያዩታልና

ልብ ማለት የሰው አእምሮ ፈቃድ ሃሳብና ስሜት ነው። ልቦና ለሰው ልጆች የጥሩ ነገርና የመጥፎ ነገር መዝገብ ነው። “መልካም ሰው ከልብ መልካም መዝገብ መልካሙን ያወጣል፤ ክፉ ሰውም ከልብ ክፉ መዝገብ ክፉውን ያወጣል” ።/ሉቃ 6፡45/ የእግዚአብሔር ቃል ልባችን ከኃጢአት ንጹህ፤ የጠራ መሆን እዳለበት ሲነግረን«እናንተ ኃጢአተኞች እጃችሁን አንጹ ሁለት ሃሳብም ያለችሁ እናንተ ልባችሁን አጥሩ ይላል።»/ያዕ.4፡8/ ሰውን የሚያረክሰው ልብ ውስት ያሉ ክፋቶች ነቸው።/ማር.7፡12-23፤ማቴ.15፡16-20/ብዙዎቹ ግን በፍ ከምንናገረው፤ በሥራ ከምንገልጸው ይልቅ በልባችን ያለው ክፋት እጅግ ብዙ ነው።ስንናዘዝም የልባችን ኃጢአት እንሰውራለን። እግዚአብሔር ግን ልብን ይመረምራል፤ከላሊትን ይፈትናል የተሰወረውንም ሁሉ ያውቃል።/ኤር. 17፡9-10/ በመሆኑም በፍጹም ንስሐ የልቦናችንን ክፋት ፤ኃጢአታችንን በማራቅ ልባችንን በእግዚአብሔር ፍቅር ምሙላት ይገባናል። እግዚአብሔር ለዚህ እንዲያበቃን እንደ ቅዱስ ዳዊት «አቤቱ ንጹህ ልብ ፍጠርልኝ የቀናውን መንፈስ በውጤ አድስ።» ልንለው ይገባል።/መዝ. 50፡10/

ልቦናቸውን ንጹሕ ላደረጉ ሰዎች ዋጋቸው ከዚህ ቀደም ካየናቸው በተለየ መልኩ ሰውነታቸውን ንጹሕ ሆናላቸው እግዚያብሔር ያዩታል። እግዚአብሔር በሥጋዊ ዓይን እንደማይታይ የታወቀ ነው። በልባችን ግን እግዚአብሔርን ማየት እንችላለን። ይሁንና እግዚአብሔርን ለማየት ልባችን ንጹህን ቅዱስ መሆን አለበት። በልብ ንጽሕና ቅዱስ እስጢፋኖስ ሥሉስ ቅዱስን ከማየት ደርሷል። “መንፈስ ቅዱስንም ተሞሎቶ ወደ ሰማይ ትኩር ብሎ ሲመለከት የእግዚያብሔርን ክብር ኢየሱስንም በእግዚያብሔር ቀኝ ቆሞ አየና”/ሐዋ 7፡ 26/ የቀደሙ ነቢያትም ልባቸውን ንጹህ በማድረግ እግዚአብሔርን አይተውታል።/ዘኁ.4፡8፤ኢሳ. 6፡ 1/

1.7 የሚያስታርቁ ብፁሐን ናቸው የእግዚአብሔር ልጆች ይባላሉና

ማስታረቅ፤- ማለት በተጣሉ ሁለት አካላት መካከል ጥልን አጥፍቶ ሰላምን መፍጠር ማለት ነው። በዓለማችን ለሰው ከሚያስፈልጉ ነገሮች አንዱ ሰላም ነው ። እግዚያብሔር የሰላም መሪ ፤ የሰላም አለቃ ነው። « ለሰላሙም ፍጻሜ የለውም...”/ኢሳ 9፡7/ አምላካችን መድኃኒታችን ኢየሱስ ክርስቶስ ከእመቤታችን ተወልዶ ከሰው ልጆች ርቆ የነበረ ሰላምን ሰጠ

ክርስቲያናዊ ሥነ-ምግባር ስምንተኛ ክፍል

“ሰላምን እተውላችኋለሁ ሰላሜን እሰጣችኋለሁ”/ ዮሐ 14፡ 27/ በዚህም የጥልን ግድግዳ አፍርሶ ነፍሱና ስጋን ፣ሰውና መላእክትን፣ ህዝብና አህዛብን፣ ሰውንና እግዚአብሔርን አስታርቋል።/ኤፌ.2፡14-17/ ጌታችን እኛን ያስታረቀን እራሱን ለሞት አሳልፎ በመስጠት የደሙን ካሳ በመክፈል ነው።/ሮሜ.5፤10፤ቆላ.1፡10-22/

ሐዋርያትም ጌታችንን አብነት በማድረግ በቃሉ የማስታረቅን ስራ ሰርተዋል።/2ኛ ቆሮ. 5፡19/ ሊቀ ነቢያት ሙሴም ሕዝበ እስራኤልን ከእግዚአብሔር ጋር አስታርቋል።/ዘኁ.14፡13-20/። ዛሬም የተጣሉትን የሚያስታርቁ ብጽኦት ናቸው የእግዚአብሔር ልጆች ያባላሉና። ማስታረቅ በሦስት መልኩ ሊፈጸም ይችላል።

የመጀመሪያው ሰውን ከእግዚአብሔር ጋር ማስታረቅ ሲሆን ይኸውም ሰዎች ከክፉ ስራቸው ተመልሰው ለንስሐ ሕይወት እንዲበቁ ማድረግ ነው። ሁለተኛውም በሰዎች መካከል የሚፈጠር የእርቅ ዓይነት ሲሆን በቅድሚያ በመካከል የተፈጠረውን ጸብና ጭቅጭቅ በማብረድ ወደ መግባባት ማድረስ ነው። የተጣሉትን ስናታርቅ ፍርድ አገድለን አንዱን አሳዝነን አንዱን አስደስተን ሳይሆን በመካከለኛነት እውነትን ይዘን ሊሆን ይገባል። የመጨረሻው ደግሞ ከራስ ጋር የሚደረግ ሲሆን ይኸውም በውስጣችን ያለውን መለያየት /ሙግት/ በማሸነፍ የሥጋ ምኞታችንን ለመንፈሳዊው ዓላማ በማስገዛት የውስጥ ሰላምን ገንዘብ የምናደርግበት ነው። እርስ በእስ ከተጣሉ ከእግዚአብሔር ጋር ይለያያሉና ከእግዚአብሔር ጋር እንዳይለዩ ማስታረቅ ብጽኦት ያስብላል። እርቅን የማይወዱና የማይቀበሉትን ግን ሰላምን አልፈለጉምና ከእግዚአብሔር የተለዩ በመሆናቸው ይቀጣቸዋል።

በአጠቃላይ ሰውን ከሰው ሰውን ከእግዚአብሔር ጋር ማስታረቅ እና ከራስ ጋር መታረቅ ተገቢ ነው። የሚያሥታርቁም ጥላቻን ቂም በቀልን በማጥፋት ሰላምና ፍቅርን መልሰዋልና ይህን በማድረጋቸው ይመስሉታልና የእግዚአብሔር ልጆች ይባላሉ። ልጅ የአባቱን ርስት እንዲወርስ ብጽኦት ተብለውም የእግዚአብሔርን መንግስት በክብር ይወርሳሉ።

1.8 ስለ ጽድቅ ብለው የሚሰደዱ ብጽኦት ናቸው መንግስተ ሰማያት የእነርሱ ናትና

ስደት ማለት በተለያ ምክንያት ከሚያውቁት፣ ከተወለዱበት ሀገር፣ከሚያውቋቸው ሰዎች፣ ተለይቶ መሸሽ መሄድ ማለት ነው። በሌላ በኩል ስደት ማለት ከኃጢያት መለየት ማለት ነው። በሐሰት መንገድ አልሔድም ፣ ከሐሰተኞች ጋር አልተባበርም በማለት ስለጸድቅ /ስለ እውነት/ በመማር ፣በማስተማር ፣በምናኔ ፣በንስሐና በሃይማኖት አገራቸውን ጥለው የሚሰደዱ ንዑዳን ክቡራን ናቸው። ይህም የማያልፍና የማይለወጥ ሀብትን ከእግዚያብሔር ያሰጣል « ዓለም ቢጠላችሁ አስቀድሞ እኔን እንደጠላ ዕወቁ» /ዮሐ 15፡18/

ስደትን ባርኮ ለሰው ልጆች የሰጠ ጌታችን መድኃኒታችን ኢየሱስ ክርስቶስ ነው። ጌታችን በሕፃንነቱ በሄሮድስ ምክንያት ወደ ግብጽ ተሰዷል።/ማቴ.2፤13-18/ ወደ ግብጽ ተሰዷል። ኋላም ወንጌል መንግስትን ለዓለም በሚሰብክበት ጊዜ አይሁድ ያሰድዱት ነበር።”ስለዚህም በሰንበት ይኸን ስላደረገ አይሁድ ኢየሱስን ያሰድዱት ነበር።”/ዮሐ 5፡16/ ለደቀ መዛሙርቱም በሚያጽናና ቃል «ከእናንተ በፊት የነበሩትን ነቢያት እንዲሁ አሳዷቸዋልና » ማቴ 5፡12 “እውነት

ክርስቲያናዊ ሥነ-ምግባር ስምንተኛ ክፍል

ስለምትሰሩ ሐሰተኞች ያሳድደዎችኋል።” በማለት መከራ እንደሚገጥማቸው እና በመከራ እንዲጸኑ አስተምሯቸዋል። “ባንዲቱ ከተማ መከራ ቢበዛባችሁ ወደ ሌላዬቱ ከተማ ሽሹ” /ማቴ. 10:23/ በማለት ሥለእምነታቸው የሚገጥማቸውን ስደት ነግሯቸዋል። አበው የክርስቶስን ፈለግ ተከትለው ስለተጓዙም ቅዱስ ጳውሎስ « ሁሉን እያጡ መከራ እየተቀበሉ፤ እየተጨነቁ ... ዞሩ»/ዕብ 11:37/ በማለት ኑሯቸውን ገልጦታል። አብርሐም ከዘመዶቹ ፣ ከወገኖቹ ከሀገር ወጥቶ በባዕድ ሀገር ሲንከራተት የኖረው ስለጽድቅ ብሎ ነው።

ሐዋርያትም ወንጌልን ያስተማሩት በብዙ መከራና ስደት ነው። የመጀመሪያይቱ ቤተክርስቲያን ቅ/አስጣፋኖስ በተገደለ ጊዜ ታላቅ ስደት ገጥሟት ነበር።/ሐዋ.8:10/ ከዚህ በኋላም በዘመነ ሰማዕታት ሁሉ ቤተክርስቲያን በብዙ ስደት ላይ ነበረች። ጌታና ሐዋርያትለሞት የደረሱት በመነቀፍ፣ በመጠላት እና በመሰደድ እስቀድመው ብዙ መከራ ካዩ በኋላ ነው።ዛሬ ግን ብዙዎች ደስ የሚላቸው ሲወደሱና ሲወደዱ ብቻ ነው። ነገር ግን በክርስቶስ ምክንያት ሲሰደቡና ሲሰደዱ ደስ ሊላቸው ይገባል። ስደት የሚሰጠው ክብር ከዋጋ በላይ ስለሆነ ታላቅ ክብር ነው።

ክርስቲያን መሰደድ የሚገባው በጽድቅ ምክንያት ሊሆን ይገባል እንጂ በወሸት፣ በፖለቲካ፣ ..መሆን የለበትም። ስለዚህ ዛሬም ቢሆን በጽድቅ ምክንያት መከራ ፣ ስደት ቢገጥማችሁ ብጹአን ትባላላችሁ።ሀገር፣ቦታ፣ ቤት፣ ንብረት፣ ቢቀርም እግዚአብሔር ግን የማታልፍ ርስት መንግሥተ ሰማያትን ያወርስናል። ጌታችን ስለዚህ ሲይሰተምር ስለእኔ ሴቶች ወይም ወንዶች ልጆችን ወይም ሚስትን፣ባልን ወይም እርሻን የተወ ሁሉ መቶ እጥፍ ይቀበላል። የዘላለምን ሕይወት ይወርሳል።/ማቴ.19:29/

ክርስቲያናዊ ሥነ-ምግባር ስምንተኛ ክፍል

ማጠቃለያ

- አንቀጽ ብጹአን የተባለውን ትምህርት ያሥተማረው ጌታችን መድሃኒቶችን ኢየሱስ ክርስቶስ ነው። ትምህርቱም በማቴዎስ ወንጌል ከምዕራፍ ሰምስት እስከ ምዕራፍ ሰባት የሚገኝ ሲሆን የተራራው ስብከት በመባልም ይታወቃል።
- ብፁዓን ማለት ንዑዳን፣ ክቡራን፣ የተመሰገኑ፣ የታደሉ፣ የተባረኩ፣ ደስተኞች ማለት ነው።
- ሁብት፣ እውቀት፣ ሥልጣንና ጉልበት እያላቸው የማይታበዩና የማይኮሩ ሁሉ የእግዚአብሔር ነው ብለው ሁሉን ለእርሱ አሳልፈው የሚሰጡ ሰዎች እራሳቸውን በመንፈስ ደሀ አድርገዋልና ብጹአ በመባል መንግስተ ሰማያትን ይወርሳሉ።
- ክርስቶስ የተቀበለውን መከራ መስቀል እያሰቡ፣ ቅዱሳን ሠማእታት የተቀበሉትን መከራና ስቃይ እያሠቡ፣ ስለራሳቸውና ስለባለእንጀሮቻቸው ኃጢአት እያሰቡ እያለቀሱ የሚያዝኑ ሰዎች ብጹአን ይባላሉ መጽናናትንም ያገኛሉ።
- በየዋህነት ማለትም ቂምን ባለመያዝ፣ የበቀልን ብድራት ስለ እግዚአብሔር ሲሉ ሳይመልሱ ይልቁንም አስቀድሞ ይቅር በማለት፣ ሰውነታቸውን መክረው አስተምረው ማኖር ይቻላል ብለው በምክረ ካህን የሚኖሩና የበደሏቸውን የማይመለከቱ ብፁዓን ናቸው። በየዋህነታቸውም ምድር የተባላቸውን መንግስተ ሰማያትን ይወርሳሉ።
- ስለ እግዚአብሔር ፍቅር የሚሳሉ በመማር፣ በማስተማር፣ በሃይማኖት፣ በምናኔ በንስሐ የሚራቡ ሰዎች ንዑዳን ክቡራን ናቸው። ይህንን መልካም ስራ በማድረጋቸው መንግስተ ሰማያት በመውረስ ሰማያዊ ፍቅርና ደስታን ይጠግባሉ።
- ምህረት ከመንፈስ ፍሬዎች አንዱ ሲሆን ክርስትያን ሁሉ ሊፈጽማቸው ከሚገቡ ተግባራት ውስጥም ነው። ምህረት ሥጋዊ፣ ምህረት መንፈሳዊ እና ምህረት ነፍሳዊ በማደርግ ምህረትን የሚያሳዩ ሁሉ ብጹአን ተብለው ምህረትን ያገኛሉ።
- ልብ ማለት የሰው አእምሮ ፈቃድ ሃሳብና ስሜት ነው። ልቦናቸውን ንጹሕ ላደረጉ ሰዎች ዋጋቸው ከዚህ ቀደም ካየናቸው በተለየ መልኩ ሰውነታቸውን ንጹሕ ሆኖላቸው እግዚያብሔርን ያዩታል።
- ሰውን ከሰው፣ ሰውን ከእግዚአብሔር ጋር በማስታርቅ እና ከራስ ጋር በማስታረቅ ጥልን አጥፍተው ሰላምን የሚፈጥሩ ሁሉ ልጅ የአባቱን ርስት እንዲወርስ ብጹዓን ተብለውም የእግዚአብሔርን መንግስት በክብር ይወርሳሉ።

ክርስቲያናዊ ሥነ-ምግባር ስምንተኛ ክፍል

- በሐሰት መንገድ አልሔድም ፣ ከሐሰተኞች ጋር አልተባበርም በማለት ስለጸድቅ /ስለ እውነት/ በመማር ፣ በማስተማር ፣ በምናኔ ፣ በንስሐና በሃይማኖት አገራቸውን ጥለው የሚሰደዱ ንዑዳን ክቡራን ናቸው። ይህም የማያልፍና የማይለወጥ ሀብት መንግስተ ሰማያትን ከእግዚያብሔር ያሰጣል

የማጠቃለያ ጥያቄዎች

ለሚከተሉት ጥያቄዎች ትክክለኛውን መለስ የያዘውን ፊደል በመምረጥ መልስ ስጡ።

- 1 በመንፈስ ድሆች የሆኑ ማለት
ሀ. ምንም ያልተማሩ
ሐ. ገንዘብ አጥተው የተቸገሩ
ለ. ያላቸውን ሁሉ ለእግዚያብሔር የሰጡ
መ. ሁሉም
- 2 የሚገባ ሃዘን ስንል
ሀ. ስለ ራስ ኃጢአት ስያሰብ ማዘን
ሐ. ስለሞተ ወልደ እግዚያብሔር እያሰቡ ማዘን
ለ. የሰማዕታትን መከራ እሰቡ ማዘን
መ. ሁሉም
- 3 የሚምሩ ማለት
ሀ. ምህረት ሥጋዊ የሚያደርጉ
ሐ. ምህረት መንፈሳዊ የሚያደረጉ
ለ. ምህረት ነፍሳዊ የሚያደርጉ
መ. ሁሉም
- 4 ክርስትን ከሚሰደድባቸው ምክንያቶች መካከል ያልሆነው
ሀ. በመማር፣ በማስተማር
ሐ. ከሐሰተኞች ጋር ባለመተባበር
ለ. ኑሮን ለማሸነፍ
መ. መልሱ የለም

ለሚከተሉትን ጥያቄዎች አጭር መልስ ሥጡ።

- 1 ቅዱስ ኢየሱስ ራሱን በመንፈስ ደሃ አደረገ ስንል እንዴት ነው
- 2 የዋህነት ማለት ምን ማለት ነው
- 3 ጽድቅን የሚራቡና የሚጠሙ ማለት ምን ማለት ነው
- 4 ልቦናችንን የምናነጻበትን መንገድ ግለፅ።

ክርስቲያናዊ ሥነ-ምግባር ስምንተኛ ክፍል

ምዕራፍ ሁለት

ስድስቱ ሕግጋተ ወንጌል እና ቃላተ ወንጌል

ዓላማ

ተማሪዎች ይህንን ተምረው ሲያጠናቅቁ

- የስድስቱን ሕግጋተ ወንጌል ምንነት እና ጽንሰ ሐሳብ በመረዳት በሕይወታቸው ይጠብቋቸዋል።
- የስድስቱን ቃላተ ወንጌል ምግባራት በመፈጸም ለመንግሥተ እግዚአብሔር እራሳቸውን ያዘጋጃሉ።

መክፈቻ ጥያቄ

- ሕግ ማለት ምን ማለት ነው?
- ሕግጋት በስንት ይከፈላሉ? ምን ምን በመባል?

ክርስቲያን በእግዚአብሔር ዘንድ ቅድስናን አግኝቶ ይኖር ዘንድ የስነ-ምግባር ሕጎች የትኞቹ እንደሆኑ ግብራቸውንና ስልታቸውን ለይቶ ማወቅ ይኖርበታል። ሕግ ማለት ለማድረግ የሚያዝ ከማድረግ የሚከለክል ውሳኔና ሥርዓት ማለት ነው። ማንኛውም ክርስቲያን መንፈሳዊነት እና ሥጋዊነት ያለው ፍጡር እንደመሆኑ መጠን ሁለት የሥነ ምግባር ሕጎች አሉት። እነርሱም ሥጋዊ / ዓለማዊ / ሕግ እና መንፈሳዊ / አምላካዊ / ሕግ ናቸው።

1. **ዓለማዊ /ሕግ መንግሥት/-** ይህ ሕግ ሃይማኖት ያለውም የሌለውም የሚገዛበት ነው። በሌላ በኩል ዓለማዊ ሕግ የሚባለው አንዲት ሀገር እንደ ባህሏ ሰዎች የሚመሩበት የሚተዳደሩበት ሕግና ደንብ ነው ። እርሱም የቤተመንግስት ሕግ ይባላል። ሕጉንም የሚያወጣን ከሆነ መገዛት እንዳለብን መጽሐፍ ቅዱስ ያስተምረናል። ሮሜ.13፡1፤ማር 12፡14
2. **መንፈሳዊ /አምላካዊ ሕግ/-** ለሰው ሁሉ ክልዑል እግዚአብሔር በተፈጥሮ በጽሑፍ የተሰጠው ሲሆን ዘለዓለማዊ በመሆኑ እና ከእግዚአብሔር በመገኘቱ መንፈሳዊ ሕግ ተብሏል። "2ኛ ጢሞ 3፡16

ይህ ሕግ ኢ- ጽሑፋዊ ሕግ እና ጽሑፋዊ ሕግ በመባል በሁለት ይከፍላል። ኢ-ጽሑፋዊ ሕግ የምንለው የሰው ልጅ በተፈጥሮው ከእግዚአብሔር ያገኘው ሲሆን ይኸውም ሕገ ልቡና እና ሕገ ሕሊና በመባል ይታወቃል። ጽሑፋዊ ሕግ የምንለው ደግሞ ከሕገ ልቡና በመቀጠል በጽሑፍ የተሰጡ ሕጎች ናቸው። እነዚህም ሕገ ኦሪት እና ሕገ ወንጌል በመባል የሚታወቁ ናቸው። በግእዝና በአማርኛ « ወንጌል » የምንለው ቃል « ኢቫንጌልዮን» (Evangelion) የሚለው የግሪክ ቃል ነው ትርጉሙም ብሥራት ፣ስብከት፣ምሥራች ማለት ነው።በመጽሐፍ ቅዱስ ውስጥ ሲነገር 2 ነገሮችን ያመለክታል፡-

1. ጌታችን ኢየሱስ ክርስቶስ የተናገረው ወይም ያስተማረው መልካም የምሥራች ነውማር. 1፡15፤ማቴ.24 ፡24፤ ማቴ.26፡13፤ ማር.16፡15

ክርስቲያናዊ ሥነ-ምግባር ስምንተኛ ክፍል

2. ስለ ጌታችን ኢየሱስ ክርስቶስ የሚነገረው መልካም የምሥራች ዜና ማለት ነው ማቴ. 4፡23፤ ማቴ9፡25

2.1 ስድስቱ ሕግጋተ ወንጌል

ተግባር

- ተማሪዎች ስድስቱን ሕግጋተ ወንጌል ከአስርቱ ትዕዛዛት ጋር በማነጻጸር ለመምህራችሁ አስረዱ።

ሕገ ወንጌል አምላካችን መድኃኒታችን ኢየሱስ ክርስቶስ ከእመቤታችን ከቅድስት ድንግል ማርያም ተወልዶ በዚች ምድር በሥጋ ተገልጦ እየተዘዋወረ “እኔ ግን እነግራችኋለሁ” እያለ የሰራው ሕግ ነው። ሕገ ኦሪትን በሕገ ወንጌል ፍጹም እንዳደረጋቸው እና ሕገ ወንጌል በመሠራቷ ሕገ ኦሪት እንዳልተሻረች “እኔ ኦሪትንና ነቢያትን ለመሻር አልመጣሁም ልፈጽማቸው እንጅ” ማቴ 5፡17 በማለት በስፋት አስተምሯል። እነዚህም ሕግጋት ክርስቶስ አጽንቶ የተናገራቸው ስለሆኑ ሕግጋቱን በግልፅ ማወቅና መጠበቅ አለብን ። ሕግጋቱ የብሉይ ኪዳን ፍፃሜ እንደመሆናቸው በሦስት መንገድ ፍጻሜ አግኝተዋል። የመጀመሪያዎቹ ከብሉይ ኪዳን ይልቅ የበለጠ በማጥበቅ አጥር በማበጀት አጽንቷቸዋል፤ ሁለተኞቹን ማስተካከያ ሰጥቶባቸዋል፤ የቀሩትን ትእዛዛት ኦሪትን ደግሞ ሽር በሐዲስ ኪዳን መንፈስ ለውጧቸዋል።

ሕገ ኦሪት	ሕገ ወንጌል
አትግደል	በወንድምህ ላይ በከንቱ አትቆጣ
አታመንዝር	ወደ ሴት አትመልከት በልብህም አታመንዝር
ሚስቱን የሚፈታ የፍችዋን ጽሕፈት ይስጣት	ሚስትህን ያለ ዝሙት ምክንያት በሌላ ነውር አትፍታ
ዓይን ስለ ዓይን፣ ጥርስ ስለጥርስ	ክፉን በክፉ አትመልስ
ባለጀራህን ውደድ ጠላትህን ጥላ	ጠላትህን ውደድ
በሀሰት አትማሉ	ፈጽማችሁ አትማሉ

2.1.1 ክፉውን በክፉ አትቃወሙ (ማቴ. 5፡39)

በዚህ አንቀጽ ማንኛውም ነገር በትዕግስት እንድናሳልፈው ያስረዳል። ክፉት የዲያቢሎስ ነውና የዲያቢሎስ መገለጫ ሆኖ የመጣውን በትእግስት ማሸነፍ ነው። ዲያቢሎስ (ሰይጣንን) ግን እንድንቃወመው ታዘናል። ያዕ. 4፡7 ሐዋርያው ማቴዎስ ሰይጣንን «ክፉ» በማለት ጽፏል ማቴ.5፡37 ፣ 13፡19 ፣ ሰይጣን ያደራባቸውንን ክፍዎች ብሏቸዋል ፣ ወደቀት ፣ ጥፋት፣ ሽንፈት ወዘተ ክፉ ተብለዋል ። ማቴ.6፡13 ለእግዚአብሔር ሕግጋት የማይታዘዙ ኃጥያትን አብዝተው የሚፈጽሙ ወደ ዘላለም ኩነኔ የሚጣሉ ሰዎችን ወንጌል ክፉዎች ይላቸዋል። ስለዚህ ክፉውን አትቃወሙ ሲባል ሰውን አትቃወሙ ማለት ነው። ክፉ ሰውን

ክርስቲያናዊ ሥነ-ምግባር ስምንተኛ ክፍል

መልሶ መቃወም በክፋቱ መተባበር ነው። ክፉ ሚያደርግ ሁሉ ብርሃንን ይጠላል እና ሥራውም እንዳይገለጥ ወደ ብርሃን አይመጣም ክፉ ነው። ዮሐ.3÷20 በማለት ቅዱስ ዮሐንስ ወንጌላዊ ተናግሯል። ኃጢያት እና ምንጮቹ ክፉ ተብለው በነቢያት ትንቢት በሐዋርያት ትምህርት ተገልጧል።

ሰውየውን ክፉ ያደረገውን ሰይጣንን ነውና እኛንም ክፉ ለማድረግ ሰይጣን በሰዎች ይፈትነናል። ለሰዎች በክፋት ከመለስን በሐሳብ ስለተፈፀመ ሰይጣንን አልተቃወምነውም ማለት ነው። ስለሆነም ጌታችን የትሩፋትን ሕግ በማስተማር ለክፉ ሰው የበለጠ መልካም ነገርን እንድናደርግ አስተምሮናል። ቅዱስ ጳውሎስም በሮሜ 21÷21 ላይ «ክፉውን በመልካም አሸንፉ እንጂ በክፉ አታሸንፉ» ብሏል። ይህንን ትዕዛዝ የምንፈፅመው ብልሆች ሳለን በፈቃዳችን ራሳችንን በማሞኘት ነው። ክፉውን ለመቃወም አቅም ቢኖረንም በፈቃዳችን ደካሞች ሆነን ነው። ይህ ትዕዛዝ የሰው ልጅ ወደ ከባድ ወንጀል ሳያመራ ወይም ሳይፈጽም ነገር ሀላፊና ልቦ ሰፊ የሆነ እንደሆነ አደጋ ሳይደርስ፤ ደም ሳያፈስ ሰላም እንዲፈጠር ያስተምራል። የክርስቲያናዊ ሕይወት መለኪያ የስነ-ምግባር ተገዥነታችንን የሚያረጋግጠው በዚህ ትዕዛዝ ነው።

2.1.2 በወንድሙ ላይ የሚቆጣ ሁሉ ፍርድ ይገባዋል ማቴ. 5÷22

አትግደል ላለው ሕግ መፈጸሚያ አትግደል እንደተባለ ስምታችኋል። ማቴ. 5÷22 “እኔ ግን እላችኋለሁ፡ በወንድሙ ላይ የሚቆጣ ሹሉ ፍርድ ይገባዋል፤ ወንድሙንም ጨርቃም የሚለው ሹሉ የሸንጎ ፍርድ ይገባዋል፤ ደንቄሮ የሚለውም ሹሉ የገሃነመ እሳት ፍርድ ይገባዋል። በብሉይ አትግደል ሲል በሐዲስ ግን ወንድምህን በከንቱ አታስቆጣ፤ አታሳዝን፤ አትሳደብ ሲል ለሞት ምክንያት የሚሆኑትን በሮችን ዘጋ። በብሉይ ኪዳን አትግደል የሚለው ሕግ ትርጉም አንድ ሰው የሌላውን ሰው ነፍስ ከሥጋ እንዲትለይ የሚያደርግ ተግባር የሚፈጽም ወይም ራሱን በራሱ እንዳያጠፋ የሚከለክል ሆኖ እናገኘዋለንና ነፍስን ከሥጋ መለየት የእግዚአብሔር ሥልጣን ቻ ስለሆነ። በሐዲስ ኪዳን « አትግደል » የሚለው ሕግ እጅግ ሰፊና ጥልቅ ትርጉም አዝሎ እናገኘዋለን ከነዚህ ትርጉሞችና ትንታኔ መካከል በወንድም ላይ በከንቱ መቆጣት እንደማይገባ የሚያዘው ክልካይ ሕግ ዋነኛና የመጀመርያ ነው ማቴ 5 + 22-26

በብሉይ ወንድምህን ያለው እስራኤላውያንን ለእስራኤላውያን ነበር። ሐዲስ ኪዳን ግን በክርስቶስ ቤዛነት ሁሉም አንድ የእግዚአብሔር ልጅ ነውና የሰው ነገድ የሆነውን ሁሉ ነው። ለመንፈሳዊ ሕይወት ጠቃሚ በሆነ ጉዳይ መቆጣት ተገቢ ነው። በበቂ ምክንያት መቆጣት ስለሚገባ ተማሪ ተምሮ ትምህርት የማይዝ፤ የሚዘነጋ ፣ የማያጠና ሆኖ ሲገኝ መምህሩ ሊቆጣው ይገባል። መናፍቃን የምዕመናንን ኅብረትና ሕይወት ሲያናውጡ በሕገ እግዚአብሔር ላይ ሲያምጹ ፣ የቤተክርስቲያንን ክብር ሲያንኳስሱ አይቶና ሰምቶ የማይቆጣና የማይገስጽ መምህርና ካህን ገጢአት ሆኖ ይቆጠርበታል። ኤፌ.4፤26 “ተቆጡ ኃጢአትን አታድርጉ በቁጣችሁ ላይ ፀሐይ አይግባ” ፤ ነብዩ ኢሳያስ በለምጽ የተመታው ንጉሥ ያዘያንን ባለመቆጣቱ ነውት/ኢሳ 6፤9 “ከበትር ከመምታት የሚራራ ሰው ልጁን ይጠላል።” ምሳ 13፤24 ኃጢአት ሲፈጸም እያዩ አለመቃወም በጎ መሥራት እየቻሉ መተው ስለሆነ ቅጣትን ያስከትላል። ያዕቆብ 4፤17 በከንቱ መቆጣት ኃጢአት እንደሆነ ሁሉ በበቂ ምክንያት አለመቆጣትም ኃጥአት ነው። ነገርግን

ክርስቲያናዊ ሥነ-ምግባር ስምንተኛ ክፍል

ያልተገባ ቁጣ የሰውን ስሜት የሚጎዳና ላልተገባ ምላሽ የሚዳርግ በመሆኑና የጥላቻ ፣ የትዕቢት፣ እኔ እበልጣለሁ የሚል መንፈስ መገለጫ ስለሆነ እንደ መግደል ይቆጠራል። በእግዚአብሔርም ዘንድም የተጠላና ከፍ ያለቅጣት ሚያስከትል ነው። ምሳ. 12፥6 15፥18 19፥3 ፣ ሲራክ 1፥21-22

ወንድሙን ጨርቃም ብሎ የሚሳደብ በሽንጎ ይፈረድበታል። ማለቱ ለሞት ወይም ለመግደል ምክንያት ስለሆነ ነው። ቅጣቱን ከፍ አድርጎ የተናገረው። ደንቆሮ በማለት የሚሳደብም ሰውየውን ብቻ ሳይሆን ፈጣሪውንም የሰደበ በመሆኑ በገሀነም እንዲፈረድበትና ቅጣቱን የበለጠ ከፍተኛ መሆኑን ገልጧል። እንግዲህ ነፍስ የገደለውም ምን ያህል ከፍተኛ ቅጣት ያገኘው ይሆን። ከክርስቲያን አንደበት ሊወጣ ሊሰማ የሚገባው ምክር ተግላፅ እንጂ ቁጣ ርግማን ስድብ ሊሆን አይገባም።

2.1.3 ወደ ሴት ያየ ሁሉ የተመኛትም ያን ጊዜ በልቡ ክርሷ ጋር አመንዝሯል ማቴ. 5፥28

አታመንዝር ላለው ሕግ መፈጸሚያ አታመንዝር እንደተባለ ስምታችኋል። “እኔ ግን እላለሁ ወደ ሴት ያየ የተመኛትም በዚያን ጊዜ ከክርሷ ጋር አመንዝሯል።” ማቴ. 5፥28 ወደ ሴት ያየ በልቡ አመንዝሯል ሲባል በምክንያት ወይም በአጋጣሚ በማህበራዊ ኑሮና በባልንጀራነት ተቃራኒ ጾታዎች ሳይተያዩ መኖር አለባቸው ማለት አይደለም። በእርግጥ ወንድ የሴት ስሜት ሴትም እንዲሁ ሊኖራቸው ይችላል። የተፈጥሮ ጠባይ ነውና። ይህ ዓይነቱ ስሜት እንደ ወንጀል ሊቆጠር አይችልም። ነገር ግን አይቶ መመኘት ሆነ ብሎ የሠራው ጥፋት ይሁንብኝ ብሎ ያደረገው ስህተት ስለሆነ ያስጠይቃል። “ምኞት ፀንሳ ኃጢአትን ትወልዳለች ኃጢአትም ካደገች ሞትን ትወልዳለች።” ያዕ 1፥15 ጠቢቡ ስሎሞንም ለንዑሳት ኃጢአት መንገድ ከሰጠን ነፍስንም ሥጋንም ለሚያጠፋ ዓቢይ ኃጢአት እንደምንጋለጥና ንዑሳት ኃጢአትን መከላከል እንደሚገባ በምሳሌ አስረድቷል። “የወይኑን ቦታ የሚያጠፋትን ጥቃቅኑን ቀበሮዎች አጥምዳችሁ ያዙልን።” መጋ. መጋ 2፥15 ጥቃቅኑን ቀበሮዎች ወደ ወይን ቦታ ከገቡ የበሉትን በልተው በቀረው ላይ ተንከባለውበት አበላሽተውት እንደሚሄዱ ንዑሳት ኃጢአት በነፍስ በሥጋ ላይ ጉዳት ከማድረሳቸው በተጨማሪ ለዓበይት ኃጢአት በር ይከፍታሉ። ጠቢቡ አጥምዳችሁ ያዙልኝ ማለቱ ከመነሻው አድርቁት ፣ አስቀሩት ማለቱ ነው የንዑሳት ኃጢአት ወጥመዳቸው ጾም ፣ ጸሎትና ስግደት፣ ቅዱሳት መጻሕፍትን መመልከት፣ መንፈሳዊ አገልግሎቶች ናቸው።

አይቶ፣ ስምቶ ስሜትን ለልቦና ሳይሰጡ ያለፉት እንደሆነ ኃጢአት አይደለም። ስለዚህ የልብን ምንዝርና የሚያመጡትን ነገሮች ሁሉ ማስወገድ ይገባል። ሰው በዓይን በማየት በመጥቀስ በእጅ በመዳሰስና በመቆናጠጥ፣ በመተቃቀፍ፣ በእግር በመጨረፈርና በመደነስ ሴት (ወንድን) ከተመኘ በልቡ አመንዝሯል። ሰው የዝመት ዜማ በሆነው በመዳራት ላይ የሚያሳያቸው ምልክቶች የልቡን ምንዝርና ይገልፁታል። ምናልባት በተግባር ያልፈፀመው የጊዜና የቦታ የሌሎች ሁኔታዎች አለመሟላት አግዶት ሊሆን ይችላልና። ይህንንም ልብና ኩላሊትን የሚያይ አምላክ ያውቀዋል። /ኤር 17፥10/ ስለዚህ ክርስቲያኖች መድኃኒታችን ከዚህ አንድንለይ እንዳዘዘን አውቀን የልብን ምንዝርና እናስወግድ። ሰውነታችንን የንጽሕናና የቅድስና አካላት

ክርስቲያናዊ ሥነ-ምግባር ስምንተኛ ክፍል

እንድናደርጋቸው በእነዚህ አማካኝነት የሚመጡ ሐሳብና ምኞቶችን እንድናጠፋቸው ታዘናል። “ቀኝ ዐይንክም ብታሰናክልክ አውጥተክ ከአንተ ጣላት፤ሙሉ ሰውነትክ በገሃነም ከሚጣል ይልቅ ከአካላትክ አንድ ቢጠፋ ይሻልኻልና።”ማቴ 5÷29

2.1.4. ያለ ዝሙት ምክንያት ሚስቱን የሚፈታ አመንዝራ ያደርጋታል። ማቴ. 5÷32

መፍታት ተገቢ አለመሆኑን የሚገልጥ ሕግ በመሆኑ “እኔ ግን እላችኋለሁ ያለ ዝሙት ምክንት ሚስቱን የሚፈታ የፈታችውንም ያገባ አመንዝሯል።” ማቴ. 5÷32 ከእናንተ አስቀድሞ ለነበሩ ሰዎች ሚስቱን የሚፈታ ሰው ሁሉ የምትፈታበትን ደብዳቤ ጽፎ ሰጥቶ ይፍታት የተባለችውን ሰምታችኋል። እኔ ግን ሳትሰስንበት ሰነፈች ደረቀች ብሎ ሚስቱን የፈታ ሰው ሁሉ ዘማ አሰኛት ብሎ እነግራችኋለሁ ፤ በነውር የተፈታችውን ያገባ በደለ። በምን ያውቀዋል ቢሉ አባ ይፍቱኝ በማለቷ ። ያለበቂ ምክንያት በቃል ኪዳን ጋብቻን የመሰረቱ ባልና ሚስት መፋታት አይችሉም። ሙሴ የፍቺ ጽሕፈት በመስጠት ሰዎች በሆነው ምክንያት ፈቅዶ ነበር። ዘዳ. 24÷1 ሙሴ ይህን ያደረገው ለሰዎች ልብ ጥንካሬ እንደሆነ ጌታችን ለጠየቁት መልሷል። ማቴ. 19÷7 የክርስቲያን ጋብቻ ግን በጌታ ቅዱስ ሥጋና ክቡር ደም የታተመ በመሆኑ እስከ ሞት ድረስ በታማኝነት በቃል ኪዳን መጽናት ይገባል።

ምክንያቱም የጋብቻ ቃል ኪዳን አምላካዊ ሕግ ስለሆነ በሰው ፍላጎትና በቀላል ምክንያቶች የሚፈርስ አይደለምና። ሰው ሚስቱን ሲፈታ አንድን አካል ከሁለት እንደ መክፈል የሚታይ ነው። “እግዚያብሔር አንድ ያደረገውን ሰው አይለየውም” ማቴ 9፡5-9 ጋብቻ ከፍተኛ ምሥጢረን ያዘለና እግዚአብሔር አምላክ የፈቀደው ስለሆነ ሰዎች እንደፈለጉ ሲፈቅዱ አንድ እንዲሆኑ ሳይፈቅዱ ደግሞ እንዲለያዩ የሚደረግ አይደለም።

ሚስቱን ያለዝሙት ምክንት የፈታ እንድትሰስን ከሕግ ውጪ እንድትሆን ምክንያት የሆነ እርሱ ስለሆነ በደሉ ወደ ወንዱ እንደሚተላለፍ ተናገረ። እንዲሁም የተፈታችውን ያገባ አሁንም አመነዘረ። ባሏ እያለ ወደ ሌላ ወንድ የሔደች ሴት ባሏን እንደገደለች በሕይወትም እንደሌለ ስላደረገችው ለመፋታት ምክንያት ሊሆን ይችላል። እንጂ እግዚአብሔር አንድ ያደረገውን በራሳቸው ፈቃድ ሊለያዩ አይችሉምና። ነገር ግን በዝሙት ምክንያት፤ በሞት ምክንያትና በሃይማኖት መለያየት የተነሳ ጋብቻ ሊፈታ ይችላል። ይኸውም ግን ነጻነቱን የሚሰጠው ለባለቤቱ ነው በንጽህና መኖር ይቻላልና።

እንግዲህ በዝሙት ምክንያት የተቀደሰ ጋብቻ ያሰናከለ የክርስቶስንና የክርስትያንን ሕብረት የካደ እና ቃል ኪዳን የረገጠ ሰው ስለሆነ በደሉ ከፍ ያለ ነው። ይህም የታተመው በሥጋወደሙ ነውና ጋብቻን ብናፈርስ ብናበላሽ ከኑሮ ጓደኞችን ብቻ ሳይሆን ከክርስቶስ ጋር ያለን ሕብረትና የአንድነት ይፈርሳል። ስለዚህ ክርስትያኖች በጌታ ደም በተገኘው ፍቅር ጋብቻቸውን እስከ ሞት ጠብቀው ሊይዙ ይገባቸዋል። በሌላ መልኩ ኦሪትን የሚተው ሁሉ ወንጌልን ተክቶ ይተው የወንጌልን ሥራ ሳይሠራ ግን ኦሪትን የተወ ሰው ወንጌልን ኃላፊ ሕግ አደረጋት ከተዋትም በኋላ ወደ ኦሪት ቢመለስ በደል ኃጥእ ተብሎ ይፈረድበታል። እንዲሁም ይህን ዓለም የሚተው ሰው ሁሉ መንግሥተ ሰማያትን ተክቶ ይተው የምናኔ ሥራ ይሥራ

ክርስቲያናዊ ሥነ-ምግባር ስምንተኛ ክፍል

የምናኔ ሥራ ሳይሠራ ይህን ዓለም ተወኩህ የሚል ሰው መንግሥተ ሰማያት ኃላፊት ርስት አደረጋት ። ከመነሱም በኋላ ቢመለስ በደለ ኃጥእ ተብሎ ይፈረድበታል።

2.1.5 ከቶ አትማሉ (ማቴ. 5÷34)

መሐላ ማለት ማላ፤ ፍጥም ፣ የውል ነገር ማጽደቂያ በፈጣሪ ወይም በፍጢር ስም በሚወዱት በሚያከብሩት የሚደረግ ነው። በጥቅሉ መሐላ አንድ ነገር ምስክር አድርጎ መጥራት ነው። በብሉይ ኪዳንም ሆነ በሐዲስ ኪዳን አንዳንድ ቅዱሳን በእውነት ለመመስከር ሲሉ የእግዚአብሔርን ስም በመሐላ ጠርተዋል። ዘፍ. 21÷23፣ 1ኛነገ.18፣ገላ.1÷20 መሐላ ሰው የሚናገረው እውነት መሆኑን ለማስረገጥ የሚጠቀምበት ቃል ሲሆን የሙግት ፍጻሜ ተደርጎ ይወሰዳል። ቅዱስ ጳውሎስ “ሰዎች ከእነርሱ በሚበልጠው ይምላሉና ለማስረዳትም የሆነው መሐላ የመግባት ሁሉ ፍፃሜ ይሆናል ይላል።” ዕብ. 6÷16-18 ስለዚህ እውነት የሆነውን ቃል ለማስረዳት ያላቸው የመጨረሻ አማራጭ እግዚአብሔርን ምስክርና ተጠሪ (ዋስ) ማድረግ ነበር።

በብሉይ በሐሰት የእግዚአብሔርን ስም በከንቱ እያነሱ መማል ኃጢአት ነበር። መሐላ የቃል ኪዳን ማጽኛ በመሆኑ የሚምለው ሰው ለእውነተኝነቱ እርግጠኛ መሆን አለበት። የተናገረውን የማያስቀር “ሰማይና ምድር ያልፋሉ ቃሌ ግን አያልፍም” መቴ 24:35 ያለ ጌታችን ብቻ ነው። ሰው ዛሬ የተናገረውን ነገ የማይፈጽም ደካማ ነውና እውነት እንኳ ቢሆን ተሟጋች ካለና ካለስፈለገ አዎን አዎ ወይም አይደለምን አይደለም ማለቱ በቂ እንደሆነ ጌታችን መድኃኒታችን ኢየሱስ ክርስቶስ አስረድቷል። (ማቴ. 5÷37) ቅዱስ ያዕቆብም በመልእክቱ ጽፎታል። ያዕ. 5÷12 «ሰማይ ከነግሱ ምድር ከነልብሱ እንዲሉ እኛን ራሳችንን ጨምሮ ሁሉም ነገር የእግዚአብሔር ነው። እንጂ እኛ በአንድም ላይ ማዘዝ አንችልም። ስለሆነም በምንም ነገር ቢሆን ጠቅሰን መማል እንደማንችል ይህ ትዕዛዝ ያስረዳል።ማቴ 5:34-36

2.1.6 ጠላቶቻችሁን ውደዱ (ማቴ. 5÷44-45)

እኔ ግን እላችኋለሁ ጠላታችሁን ውደዱ።/ማቴ 5:45/ የዚህኛው ሕግ ዋና መልእክት ደግሞ ፍቅር ሲሆን ከላይ ካየናቸው በተለየ መልኩ በአውንታዊ የተሰጠ ነው። ይህን ሕግ የሰጠን ክርስቶስ ጠላቶቹን በመውደድ እኛም እንዲሁ እንድናደርግ አስተምሮናል። ሰውን ሁሉ መውደድ የክርስትና ሕግ ሲሆን ክርስትናን ጠባብ አንቀጽ ከሚያደርጓት ትእዛዛት መካከል አንዱ ትእዛዝ ነው። “...ወደ ሕይወት የሚወስደው ደጃ የጠበበ መንገዱም የቀጠነ ነውና የሚያገኙትም ጥቂቶች ናቸው።” ይህ ሕግ ፍጹም የሚሆነው ደግሞ የሚያውቁትን ወዳጅን በማፍቀር ብቻ ሳይሆን ጠላትን በመውደድ በተግባር የተገለጠ እንደሆነ ነው። ትእዛዛት ሁሉ ጌታችን መድኃኒታችን ኢየሱስ ክርስቶስ በመዋዕለ ስብከቱ የፈጸማቸው ናቸው እንጂ እንዲሁ የተሰጡን አይደሉም። ይህንንም ትእዛዝ ጌታችን ልብሱን ገፈው፤ ገርፈው፤ የእሾህ አክሊል ጎንጉነው በራሱ ላይ ደፍተው፤ በመስቀል እጆቹንና እግሮቹን ቸንክረው ለሰቀሉት ምህረትን በማድረግ (በመለመን) አብነት ሆኖናል።” አባት ሆይ የሚያደርጉትን አያውቁምና ይቅር በላቸው።” ሉቃ23:34 ክርስቶስ ሁሉንም በመውደድ በፍጹም ፍቅር እንደተገለጠ ክርስቲያኖች ሁሉ ደግሞ ሁሉን በመውደድ ፍጹማን እንድንሆን ይህ ሕግ ተሰጥቶናል።

ክርስቲያናዊ ሥነ-ምግባር ስምንተኛ ክፍል

አሪት ጠላትን መቃወም፣ ወዳጅን ማፍቀር ትገልጽ ነበር። ወንጌል ግን ወዳጅን ብቻ ሳይሆን ጠላትም መውደድ እንደሚገባ ታስተምራለች። ይህ አንቀጽ ሰውን ሁሉ በአንድ አይነት ማየት እንደሚገባና ለሚጠሉን ሁሉ መልካም ማድረግ መልካምነት መሆኑን ያረጋግጣል። እግዚብሔር ኃዳጌ በቀል ወይም ይቅር የሚል አምላክ ነው። ቂም በቀል የለበትም ከሰዎች መካከል የሚበድሉት የሚያሳዝኑት እያሉ በመግባቱ አድልዎ አያደርግባቸውም “በክፉዎችና በበጎዎች ላይ ፀሐይን ያወጣል፣ ለጸድቃንና ለኃጥኦንም ዝናምን ያዘንማል” ማቴ 5:35 እንግዲህ እኛ የእርሱ ልጆች የሆንን ይህ በማሰብ ጠላቶቻችንን ሁሉ መውደድ አለብን። ብዙዎቻችን ግን እንኳን የሚጠሉንን ለሚወዱንም ተገቢ ፍቅር የለንም። ይልቁንም ፍቅራችን ሰጥቶ በመቀበል (በዓለም ህግ) ላይ የተመሰረተ ነው። እንዲህ ካለው መንገድ በመለይት ህጉን ልንጠብቅ ይገባናል። አለበለዚያ ግን ከህግ እነወጣለን ይኸውም በእግዚአብሔር ላይ አመጸን ማድረግ ነውና ጠላቶቹ ሳለን እስከ ሞት ድረስ እንደወደደን እኛም እንዲሁ ልናደርግ ይገባናል።

2.2 ስድስቱ ቃላት ወንጌል /ማቴ 25:35-36

የመክፈቻ ጥያቄዎች

- ስድስቱ ቃላት ወንጌል የምንላቸውን ዘርዝሩ።
- ስለምን ቃላት ወንጌል እንደተባሉ ለመምህራችሁ ንገሩ።

በዕለተ ምጽአት ጌታችን አምላካች ኢየሱስ ክርስቶስ ሰዎችን ሁሉ የሚመዝንባቸው ስድስቱ ቃላት ወንጌል ናቸው። በእነዚህ ስድስቱ ቃላት አንጻር ክርስቶስ ለሌሎች የተደረገን ሁሉ ለእርሱ እንደተደረገ፣ ለሌሎች ያልተደረገውን ለእርሱ እንዳልተደረገ በመቁጠር የምእመናን ምግባር የሚመዝን መሆኑን እንገነዘባለን። በዕለተ ምጽዓት ክርስቶስ በግርማ መለኮት፣ በክበበ ትሰብእት፣ በይባቤ መላእክት በተገለጠና በፍርድ ዙፋን በተቀመጠ ጊዜ ኃጥኦንና ጸድቃንን በግራና በቀኝ ቆመው እንዲመልሱ የሚያቀርባቸው ጥያቄዎች ናቸው። እንጂ በማዘዝ ወይም በመክልከል የተሰጡ ሕግጋት አይደሉም። ስለሆነም ሕግጋት ከማለት ይልቅ ቃላት ወንጌል ቢባሉ የተስማማ ነው።

በክርስቶስ ክርስቲያኖች የተባሉ የሰዎች ልጆች ሁሉ ማንንም ከማን ሳይለዩና ሳያስበልጡ ሳይንቁም እነዚህን ስድስቱን ምግባራት ለሁሉም በእኩል ሚዛን መፈጸም ይኖርባቸዋል። እነዚህን የፈጸሙትን መድኃኔዓለም ክርስቶስ ”እናንተ የአባቴ ቡሩካን ወደ እኔ ኑ ዓለም ከተፈጠረበት ጊዜ ጀምሮ የተዘጋጀላቸውን መንግሥት ውረሱ።” በማለት ዘላለማዊ የሆነውን የጽድቅ ዋጋ ይሰጣቸዋል።

1 ተርቤ አብልታችሁኛልና /ማቴ 25:35/

መራብን በሁለት ከፍለን መመልከት እንችላለን። የመጀመሪያው የሥጋ ርህብ ሲሆን ሁለተኛው የነፍስ/የመንፈስ/ ርህብ ነው። ይህ ቃልም የተነገረው ለጊዜው በሥጋው የተራበን ሰው ችግሩን የሚያስታግስበት የሚያስወገደውበት የሚቀምስውን መስጠት ያመለክታል።

ክርስቲያናዊ ሥነ-ምግባር ስምንተኛ ክፍል

የተቸገሩ ወገኖች በቤተክርስቲያን፤ በየአስፋልቱና በየመንገዱ ይገኛሉ። ስመ እግዚአብሔርን በመጥራትም ይለምናሉና ለእነርሱ መስጠት ይገባል። መጽሐፍ ቅዱስም “ነገርግን ግብዣ ባደረግህ ጊዛ ድሃዎችንና ጉንድሾችን አንካሳዎችንም ዕውሮችንም ጥራ”/ሉቃ14:13/ በማለት ያዘናል።

በሁለተኛነት ደግሞ “ሰው በእንጀራ ብቻ አይኖርምና በእግዚአብሔር ቃል እንጂ”/ማቴ4:3/ እንዳለ ወንጌል የእግዚአብሔርን ቃል ከመስማት የተራቡ፤ ዘወትር ቃሉን የሚናፍቁ ወገኖችን በቃለ እግዚአብሔር መመገብ ይገባል። በሌላም በኩል ነፍስ የሕይወት ምግብ የሆነውን ቅዱስ ሥጋወንና ክቡር ደሙን መቀበልን ትራባለችና ካህናት ዘወትር ምእመናንን ለንስሐ ህይወት እያበቁ ቅዱስ ቁርባንን ሊሰጡ ይገባቸዋል። ቅድስት ቤተክርስቲያንም በሁሉ ምሉዕ ናትና የተራቡን ሁሉ ትመግባለች።

2 ተጠምቼ አጠጥታችሁኛልና /ማቴ 25:35/

ለተጠማ ሰው ቀዝቃዛ ውሃ ያጠጣ ከእግዚአብሔር ዘነድ ዋጋ እንደሚያገኝ የሚያሳየን ቃል ነው። ውሃ ሁሉ የሚያገኘው ነውና “ማንም ከታናናሾች ለአንዱ ቀዝቃዛ ውሃ ብቻ በደቀ መዝሙር ስም ያጠጣ እውነት እላችኋለሁ ዋጋው አይጠፋበትም።” በማለት ጌታችን በወንጌል እንዳስተማረን ልንፈጽመው ይገባናል። እንዲሁም ከዚህ በተጨማሪ በሌላ መልኩ ስንመለከተው የእግዚአብሔርን ቃል ማጠጣት ሊሆን ይችላል። «በእኔ የሚያምን መጽሐፍ እንዳለ የሕይወት ውሃ ወንዝ ከሆዱ ይፈልቃል።»/ዮሐ7:38/ ተብሎ እንደተጻፈው የእግዚአብሔርን ቃል የተጠሙትን በዓውደምህረት፤ በሰንበት ትምህርት ቤት፤ በመንፈሳዊ ማህበራትና የተለያዩ ቦታዎች ይገኛሉና እነርሱንም ማሰብ ተገቢ ነው። የቤተክርስቲያን ልጅነት በስጋም በነፍስም የተሟላ ሕይወት አግኝቶ መኖር ነውና ስሥጋ ያለ ውሃ መኖር እንደማይችለው ሁሉ ነፍስም ያለ ቃለእግዚአብሔርና ሥጋ ወደሙ መኖር አትችልም።

3 እንግዳን ሆኜ ተቀብላችሁኛልና /ማቴ 25:35/

ጌታችን መድኃኒታችን ኢየሱስ ክርስቶስ ይህን ቃል ሲናገር እንሆ በአርአያውና በአምሳሉ ለፈጠራቸው ለሰው ልጆች ሁሉ የምናደርገውን በጎ አድራጎትና መልካም ሥራ እንደ አብብዙሃን አብርሃም እንግዳ ስንቀበል እግዚአብሔርን እንደተቀበልነው ይደረግልናል። በአብርሃም ቤት ተገኝተው የባረኩት ቅደስት ሥላሴ እኛንም በበረከት ይጎበኙናል።/ዘፍ18:1-3/ እንግዳ የምንላቸው በልዩ ልዩ ምክንያት በሔዱበት ቦታ የሚረዳቸው የሚደግፋቸው ዘመድ አዝማድ የሌላቸው ለሀገር እንግዳ ለሰው ባዳ የሆኑትን ነው። እንደዚህ ያሉትን ተቀብሎ አቅማችን በፈቀደው ሁሉ መርዳት ይገባናል። ጻድቁ ሎጥ ሰዶምን ለማጥፋት የመጡትን መላእክት በቤቱ ተቀብሎ እንዳስተናገደ።ዘፍ. 19:1-11

በሀገራችን ኢትዮጵያም ቤት የእግዚአብሔር ነው ቤት ለእንግዳ በማለት ተቀብሎ እግርን አጥቦ እራት አብልቶ መኝታን እስከ መልቀቅ ድረስ እንግዳን ማስተናገድ ዛሬም ድረስ በገጠራቱ

ክርስቲያናዊ ሥነ-ምግባር ስምንተኛ ክፍል

ኢትዮጵያ የተለመደ ነው። በከተማው እየጠፋና እቀረ የመጣ መልካም ምግባር ነውና ልንጠብቀው ይገባናል።

4 ታርገፔ አልብሳችሁኛልና/ማቴ 25+36/

ጌታችን መድኃኒታችን ኢየሱስ ክርስቶስ ሁለት እጅ ጠባብ ያለው አንዱን እንዲሰጥ አስተምሮናል። ሰው ካለበት ከእንስሳት ያንሳል ክብሩም ይረክሳልና ለታረዘ ማልበስ ፀጋን ማጎናጸፍ ነው። አዳም በኃጥያቱ ምክንያት ከፀጋው እንደታረዘ ሁሉ ዛሬም የሰው ልጅ ሁሉ በኃጥያት እንዳይታረዝ ቅድስት ቤተክርስቲያን በወንጌል በመምራት በንስሃ ከፀጋው እንዳይጎድል ትጠብቀዋለች። ነገርግን ከቃሉ የታረዘን ብዙዎች ነን እርቃናችንን እየተጓዝንም የሰው መሳቂያ ሆነናልና ሥነ-ምግባርን እንደልብስ መልበስ ይገባናል።

5 ታምሜ ጎብኝታችሁኛና /ማቴ 25+36/

ሕመም በተለያዩ ምክንያቶች በሰዎች ላይ ይከሰታል። በዚህ ጊዜ አቅማችን በፈቀደው ሁሉ በገንዘባችን፣ በእውቀታችን፣ በጉልበታችን እንዲሁም ጊዜ በመስጠት መርዳት ክርስትያናዊ ግዴታችን መሆኑ እሙን ነው። ይህ ቃል ግን በዋናነት የሚያሳስበን በልዩልዩ ህመም የሚሰቃዩትን ሁሉ ባሉበት በመሄድ መጎብኘትና ማጽናናት እንዲሁም በጸሎት ማሰብ እንደሚገባን ነው።

ጌታችን መድኃኒታችን ኢየሱስ ክርስቶስ ድውያነ ሥጋን በተዓምራቱ ድውያነ ነፍሥን በትምህርቱ እየፈወሰ እንደተመላለሰ ሁሉ እኛም እርሱን አብነት በማድረግ ቃሉን አጥተው በነፍስ ለታመሙ ቃለሕይወት ወንጌልን በማቅረብ መጎብኘት ተገቢ ነው።

6 ታስፊ ወደ እኔ መጥታቼህል /ማቴ 25+36/

የታሰረን መጎብኘት፣ ማነጋገር፣ ችግሩን ጠይቆ መረዳትና የደረሰበትን ችግር ለማቃለል መሞከር ከክርስትያናዊ ምግባራት አንዱ ነው። እንዲሁም ያለአግባብ በሀሰት ፍርድ በየእስር ቤቱ ያሉትን ማገዝና አግዚአብሔር ያስፈታቹ ብሎ መጠየቅ ተገቢ ነው። ጌታችን መድኃኒታችን ኢየሱስ ክርስቶስም በዘመነ ሥጋዊው የታሰሩትን ያስፈታቸው ነበር። በኃጢአት ሰንሰለት በነፍስ የታሰርን ብዙዎች ነንና በቃሉ አስፈቺነት ልንጠያየቅ ይገባናል። የበረታው የደከመውን በማበርታት በመጠየቅ ከኃጢአት ሊያስፈታው ይገባዋል።

በአጠቃላይ እነዚህን ስድስቱን ቃላት ወንጌል የፈጸሙትን እውነታኛ ፈራጅ ጌታችን መድኃኒታችን ኢየሱስ ክርስቶስ ያመሰግናቸዋል። እነርሱም መቼ አይተንክ ይህን ፈጸምን በማለት በትህትና ይመልሳሉ። ጌታችንም ይኸን ሁሉ ለወንድሞቹ ያደረጋችሁትን ስለእኔ ለእኔ አደረጋችሁት በማለት መንግስቱን ያወርሳቸዋል።

ክርስቲያናዊ ሥነ-ምግባር ስምንተኛ ክፍል

ማጠቃለያ

- ስድስቱ ቃላት ወንጌል በዕለተ ምጽአት ጌታችን አምላካች ኢየሱስ ክርስቶስ ለሌሎች የተደረገን ሁሉ ለእርሱ እንደተደረገ፣ ለሌሎች ያልተደረገውን ለእርሱ እንዳልተደረገ በመቁጠር ሰዎችን ሁሉ የሚመዝንባቸው ናቸው።
- ርሀብና ጥም በሁለት |ይከፈላል። እነርሱም የሥጋ ርሀብና ጥም እንዲሁም የነፍስ/የመንፈስ/ ርሀብና ጥም ሲሆኑ በሁለቱ መንገድ ከምግብ ሥጋና ከምግብ ነፍስ የተራቡትን ማብላት ማጠጣት ተገቢ ነው።
- በልዩ ልዩ ምክንያት በሔዱበት ቦታ የሚረዳቸው የሚደግፋቸው ዘመድ አዝማድ የሌላቸው ለሀገር እንግዳ ለሰው ባዳ የሆኑትን ቤት ለእንግዳ በማለት ተቀብሎ እግርን አጥቦ እራት አብልቶ በሚፈልጉት መርዳት ተገቢ ነው።
- ጌታችን ሁለት እጅ ጠባብ ያለው አንዱን ይስጥ ብሎ እንዳስተማረን ለታረዘ ማልበስ እና ሰው በኃጢአት ምክንያት እንዳይታረዝ በንስሐ እንዲጠበቅ መርዳት ይገባል።
- በልዩልዩ ህመም የሚሰቃዩትን ሁሉ ባሉበት በመሄድ መጎብኘትና ማጽናናት እንዲሁም በጸሎት ማሰብና ቃሉን አጥተው በነፍስ ለታመሙ ቃለሕይወት ወንጌልን በማቅረብ መጎብኘት ተገቢ ነው።
- የታሰረን መጎብኘት፣ ማነጋገር፣ ችግሩን ጠይቆ መረዳትና የደረሰበትን ችግር ለማቃለል መሞከርና በኃጢአት ሰንሰለት በነፍስ የታሰርን ብዙዎች ነንና በቃሉ አስፈቺነት ልንጠያየቅ ይገባናል።

ማጠቃለያ ጥቂዎች

አዛምድ

<u>ሀ</u>	<u>ለ</u>
1 ክፉውን በክፉ አትቃወሙ።	ሀ. ፍቅር
2 ከቶ አትማሉ።	ለ. እውነትን እውነት
3 ተርቤ አብልታችሁኛል።	ሐ. አትግደል
4 ጠላቶቻችሁን ውደዱ።	መ. ትእግስት
5 በወንድሙ ላይ የሚቆጣ ሁሉ ፍርድ ይገባዋል።	ሠ. ቃለ እግዚአብሔር

ለሚከተሉትን ጥያቄዎች አጭር መልስ ሥጡ።

1. “ወደ ሴት ያየ.....” የሚለው ኃይለ ቃል መልእክት ምንድን ነው
2. የትዳር መፍረስ የሚያስከትላቸው ችግሮች ምን ምን ናቸው
3. እንግዳ የምንለው ማንን ነው
4. ወንድሞቻችን የምንላቸው እነማን ናቸው

ክርስቲያናዊ ሥነ-ምግባር ስምንተኛ ክፍል

ዋቢ መጻሕፍት፡-

- መጽሐፍ ቅዱስ
- የቅዱስ ወንጌል አንድምታ
- ለሰንበት ትምህርት ቤት ማስተማሪያ የተዘጋጀ ሀንዳውት
- ሕግጋተ ወንጌል በ መ/ር ብዙነህ ሺበሺ እና ዲ/ን ደምሴ ተፈራ(ማህበረ ቅዱሳን)
- ሕግጋተ እግዚአብሔር ብጹዕ አቡነ ሺኖዳ 3ኛ ተርጓሚ ቀሲስ እሸቱ ታደሰ
- ኪዳነ ጽድቅ
- የተራራው ስብከት ብጹዕ አቡነ ሺኖዳ 3ኛ ተርጓሚ አያሌው ዘኢየሱስ

1st COPY

❖በጽሑፉ ላይ ያሎትን ማንኛውም አስተያየት
ለአንድነቱ እንዲሰጡ በአክብሮት እንጠይቃለን!!

1st COPY